

అమెరికా సామ్రాజ్యవాదపు సేవలో 'క్వాడ్'

2017 నవంబర్ 13న ఫిలిప్పీన్స్ రాజధాని మనీలాలో ఆస్ట్రేలియా, జపాన్, భారతదేశం, అమెరికాల ఉన్నతస్థాయి అధికారుల సమావేశం జరిగింది. ఈ నాలుగు పక్షాల సమావేశాన్ని వ్యవహారికంగా 'క్వాడ్' అని పిలుస్తున్నారు.

'ఇండో పసిఫిక్ ప్రాంతంలో నిబంధన లకనుగుణంగా నడుచుకోవాలని, అంతర్జాతీయ చట్టాన్ని గౌరవించాలని, నావికా, విమాన మార్గాల స్వాతంత్ర్యాన్ని గుర్తించాలని' ఈ సమావేశంలో ప్రతిన తీసుకున్నారు. 'పసిఫిక్ సముద్ర రక్షణకు', మరియు 'ఉత్తర కొరియా యొక్క అణు, క్షిపణి కార్యక్రమం'తో సహా 'బెదిరింపులను కాచు కునేందుకు' ఈ నాలుగు దేశాలు కట్టుబడి వుంటామని వాగ్దానం చేశాయని ఆస్ట్రేలియా విదేశాంగ మంత్రిత్వశాఖ దీనికి జోడించింది.

వీరు చైనా పేరును ప్రత్యేకించి ప్రస్తావించక పోయినప్పటికీ, ఈ ఇండో - పసిఫిక్ కూటమి, పెరుగుతున్న చైనా ప్రభావాన్ని నిరోధించి, దానిని ఒంటరి చేయటానికి ఉద్దేశించినదే. 2007లో జపాన్, ఆస్ట్రేలియాలతోపాటు నాటి భారత ప్రధాని మన్మోహన్ సింగ్ ల మద్దతుతో నిర్వహించ బడిన 'ఎక్స్ పైజ్ మలబార్'గా పిలవబడే సంయుక్త నావికా విన్యాసాల సందర్భంగా అమెరికా సామ్రాజ్యవాదం తొలిసారిగా ఈ సైనిక, వ్యూహాత్మక కూటమి ఏర్పాటును ప్రతిపాదించింది. ఎవరితో పోరాడేందుకు ఈ శిక్షణ చేపట్టారని ప్రశ్నిస్తూ ఈ నాలుగు దేశాల చర్యను వ్యతిరేకిస్తూ ఈ దేశాలకు చైనా ఓ లేఖ రాయటంతో ఆస్ట్రేలియా దీని నుండి వెనక్కు తగ్గింది. దీనితో ఆ ప్రతిపాదనను తాత్కాలికంగా నిలిపివేశారు.

ఆనాటికి భారతదేశం, అమెరికా దేశాలు ఒక వ్యూహాత్మక భాగస్వామ్య ఒప్పందం చేసు కున్నాయి. దీని ఆధ్వర్యంలో జరిగిన సంయుక్త నావికా విన్యాసాలలో జపాన్, ఆస్ట్రేలియా, సింగపూర్ కూడా పాల్గొన్నాయి. భారతదేశానికి అమెరికా ఓ వ్యూహాత్మక మిత్రుడని 2014లో అధికారంలోకి వచ్చిన నాటినుండి సరేంద్రమోడీ ప్రభుత్వం నిస్సిగ్గుగా ప్రకటిస్తోంది. 2016లో అమెరికాతో చేసుకున్న 'సైనిక సరఫరాల మార్పిడి ఒప్పందం' (లెమోవా)తో భారత సైనిక సౌకర్యాలను, నౌకాశ్రయాలను అమెరికా సైన్యం వుపయోగించుకునేందుకు మోడీ ప్రభుత్వం అనుమతించింది. దీనితో అమెరికా సామ్రాజ్య వాదం తన 'ఆసియా కీలు' అనే విధానంలో భాగంగా ఆసియాలో తన ఆధిపత్య పథకాలను అమలుజరిపే ప్రధమశ్రేణి దేశంగా మన దేశాన్ని మార్చింది.

ట్రంప్ ప్రభుత్వం ఈ విధానాన్నే కొన సాగిస్తోంది. అమెరికా రక్షణశాఖామంత్రి రెక్స్ టిల్లెర్సన్ 'రాబోయే శతాబ్ద కాలంలో భారత దేశంతో సంబంధాలను నిర్వచించే' ఓ ఉపన్యాసంలో చైనాను కట్టడి చేసేందుకు ఇండో అమెరికా - జపాన్ లకు తోడుగా ఆస్ట్రేలియాను కలుపుకోవాలని ప్రతిపాదించాడు. ఇప్పుడు ఆస్ట్రేలియా 'క్వాడ్' ఏర్పాటుకు సుముఖంగా వుండటంతో, ఇది ఉనికిలోకి వచ్చింది.

చైనాను కట్టడి చేయాలనే అమెరికా లక్ష్యాని కనుగుణంగా ఒబామా ప్రభుత్వం 2011లో 'ఇండో - పసిఫిక్' అనే పదాన్ని రూపొందించి 'ఆసియా కీలు' విధానం ద్వారా ఈ ప్రాంతంలో సైనిక శక్తిని పెంపొందించటంతోపాటు చేయి మెలిబెట్టే విధానాలతో జపాన్, ఆస్ట్రేలియా, భారతదేశాలను తన లక్ష్యానికి అనుగుణంగా సహకరించుకునేలా చేసింది.

చైనాను బలహీనపరచాలనే తమ సంఘర్షణాత్మక అవగాహనను 'క్వాడ్' సంయుక్త ప్రకటన దౌత్యపరమైన పదాలతో కప్పి పుచ్చింది. 'విధానాల ప్రాతిపదికన' నడుచుకోవటమంటే అమెరికా ఆధిపత్యంలోని కూటములు, ఆర్థిక సంస్థలు ఆదేశించినట్లు నడుచుకోవటమే! 'నావికా, వైమానిక మార్గాలలో స్వాతంత్ర్య'మంటే దక్షిణ చైనా సముద్రంలో చైనా లేవనెత్తిన ప్రాదేశిక సమస్యలను సవాల్ చేయటమే!

దక్షిణ చైనా సముద్రానికి సంబంధించి అంగీకారయోగ్యంగాని వాద, ప్రతివాదాలు లున్నాయి. సంబంధిత దేశాల నడుమ చర్చల ద్వారా మాత్రమే ఈ సమస్య పరిష్కారం కాగలదు. ఐక్యరాజ్యసమితి సదస్సు రూపొందించిన సముద్ర చట్టానికి అమెరికా ఆమోదం తెలప లేదు. అయినప్పటికీ అది 'విధానాల ప్రాతిపదిక' గురించి మాట్లాడుతోంది. అమెరికా ఆదేశించేదే చట్టమని దీని అర్థం!

నావికా స్వాతంత్ర్యమనేది కూడా ప్రామాణి కమైనది కాదు. దీని ప్రకారం దక్షిణ చైనా సముద్రంలో వ్యాపార నౌకల సముద్ర మార్గాలను ఇప్పటికిప్పుడు అమెరికా నౌకా బలగాలు కట్టడి చేయగలవు. ఇది చైనాను తీవ్రంగా గాయ పరుస్తుంది. ఈ కారణంతో మాత్రమే సముద్ర వ్యాపారాన్ని చైనా విచ్చిన్నం చేయబోదు. నావికా స్వాతంత్ర్యాన్ని పరిరక్షించే చర్య మునుగులో అమెరికా తన సైన్యపు జోక్యాన్ని కోరుకుంటోంది.

'టెర్రరిజానికి వ్యతిరేకంగా సవాళ్ళను పరిష్కరించటంలో కలిసి పనిచేయాల'ని కూడా ఈ నాలుగు దేశాలు అంగీకారానికొచ్చాయి. ఈ ప్రాంతంలోని దేశాలలో అమెరికా సామ్రాజ్య వాదం చేసుకునే జోక్యానికి న్యాయబద్ధతను సమకూర్చటమే టెర్రరిజాన్ని ఎదుర్కోవటమంటే! అమెరికా సామ్రాజ్యవాదం తోక పుచ్చుకపోయే భారత ప్రభుత్వ విధానం నిండా ప్రమాదాలతో కూడుకొన్నది. 'క్వాడ్'లో భారతదేశం పాల్గొనటం, భారత-చైనా సంబంధాలలో తీవ్ర విఘాతం కల్పిస్తుంది. చర్చల ద్వారా పరిష్కారమయ్యే ద్వైపాక్షిక సమస్యలు సంక్లిష్టమై, తలపడాల్సినవిగా తయారవుతాయి. ఈ నాలుగు దేశాలలోనూ భారతదేశానికి మాత్రమే చైనాతో సుదీర్ఘ

సరిహద్దు కలిగివుండి, రెండు దేశాల మధ్య దీర్ఘకాలంగా వివాదం కొనసాగుతోంది. మిగతా రెండు దేశాలైన జపాన్, ఆస్ట్రేలియాలు - తమ దేశాలపై ఏదేని దాడి జరిగితే అమెరికా, తమ పక్షాన నిలబడాలనే ఒప్పంద సంబంధాలు కలిగి వున్నాయి. భారత దేశానికి అటువంటి ఒప్పందమేమీ లేదు. అందుకు భిన్నంగా, ఇతర మూడు దేశాల రక్షణ భారంలో భారతదేశం భాగం పంచుకోవల్సి వుంటుంది.

‘క్వాడ్’ అనేది - అమెరికా సామ్రాజ్యవాద ఆధిపత్య పథకాలకు భారతదేశాన్ని ముడివేసి, సంఘర్షణాత్మకస్థితిలో భారతదేశాన్ని అమెరికా పక్షానికి ఈడ్చేదిగా వుంది. ఇది దేశ ప్రజల ప్రయోజనాలకు తీవ్ర నష్టదాయకమైనది.

‘స్వేచ్ఛాయుత, బహిరంగ, సౌభాగ్యవంత సమ్మిళితమైన ఇండో - పసిఫిక్ ప్రాంతం, ప్రపంచంలోనూ ప్రత్యేకించి ఈ ప్రాంతంలోనూ, అన్నిదేశాల దీర్ఘకాలిక ప్రయోజనాలకు తోడ్పడు తుంద’ని భారత విదేశాంగశాఖ ప్రకటించింది. ఇది స్వీయ వంచనేగాక, ప్రజావంచన కూడా. ఈ ప్రాంతంలో అమెరికా సామ్రాజ్యవాదం తన సైన్యాన్ని, ఆర్థిక సామ్రాజ్యాన్ని స్థిరీకరించు కునేందుకు మాత్రమే ఇది తోడ్పడుతుంది.

‘క్వాడ్’లో భారతదేశం పాల్గొనటాన్ని ప్రతి భారత పౌరుడూ వ్యతిరేకించటంతోపాటు, దానినుండి బయటకు రావాలని డిమాండ్ చేయాలి.

oooo